



www.oljan.fo

Jan Müller

28 - 11 - 2011

Føroyingar á oljuskeiði í Norra

Hesar seinastu mánaðirnar hava 12 føroyingar verið á krevjandi skeiði í brunntøkni á Stavanger Offshore Tekniske Skole skrivar heimasíðan hjá Aftenbladet.no Statoil tók stigið Tað er nú nakað síðani, at Statoil í Føroyum tók stig til at bjóða fram oljuskeið í Stavanger til føroyingar, sum høvdu áhuga fyri oljuvinnuni fyri at geva teimum eina kenslu av, hvat henda fremmanda vinnan hevur at bjóða. Tað skuldi vísa at, at áhugin millum føroyingar at fara til Stavanger var ovurstórur. Meira enn hundrað mans søktu tey 12 plássini. Nú er so komið hartil, at teir 12 føroyingarnir skulu til endaliga próvtøku. Hon verður nú fríggjadagin skrivar Aftenbladet. Skeiðið er sum skræddaraseymað til persónar, sum vilja útvega sær tann førleikan, sum skal til fyri at lúka krøvini til eina komandi olju- og gassvinnu í Føroyum skrivar norski miðilin. Og øll undirvísingin hevur verið á norskum sigur projektleiðarin Stella Aquirre. Hon leggur aftrat, at fleiri av skeiðluttakarunum vóna at fáa arbeiði í norsku oljuvinnuni, meðan bíðað verður eftir, at veruligt oljuvirksemi tekur seg upp í Føroyum. Umframt skeið í brunntøkni hava næmingarnir eisini tikið trygdarskeið út frá krøvunum, sum OLF setir. OLF stendur fyri Oljeindustriens Landsforening. Samstarv við føroyskar skúlar Sambært norska netmiðlinum søktu umleið 150 at sleppa á skeiðið, og 12 sluppu gjøgnum nálaureygað. Meðalaldurin er 25 ár, og umsøkjjararnir hava ymsa bakgrund so sum sjóvinnu, fiskivinnu og ymisk handverk. Onkur hevur entá útbúgving sum verkfrøðingur. Tað er Statoil í Føroyum, sum fíggar skeiðið. Aftenbladet.no skrivar, at Statoil, sum er virkið í leitingini eftir olju og gassi á føroyska landgrunninum, sær fram til, at Føroyar hava útbúgvinn fólk í hesi vinnuni, tá ein oljuvinna tekur seg upp av álvara sigur Øystein Førsvoll frá oljutekniska skúlanum í Stavanger. Hann sigur eisini, at skúlin í Stavanger fer at leggja seg eftir at fáa samstarv við skúlar og skeiðsdeplar bæði í Føroyum og Grønlandi.

Í fyrstu atløgu verður tað aktuelt at bjóða skeið fyri grønlendingum í Stavanger. Men seinni ynskir Stavangerskúlin at vera við til at menna undirvísingartilboð og lokalar læruætlanir gjøgnum skeið til lærarar bæði í Føroyum og í Grønlandi. Mynd - Teir tólv føroyingarnir hava tikið ein part av Offshore Safety Course á Trygdarmiðstöðina í Klaksvík og ein part á Brandsskúlanum við Áir. Myndin er tikin á Bransskúlanum við Áir. Myndatøka Statoil. Mynd - Føroyingarnir, sum hava verið á oljuskeiði í Stavanger, vóna at fáa arbeiði í Norra, til ein oljuvinna tekur seg upp í Føroyum skrivar Aftenbladet.no (Mynd Aftenbladet)